

Azərbaycan Respublikası Prezidentinin İşlər İdarəsinin Prezident Kitabxanasının ölkəşünaslıq və diyarşünaslıq fəaliyyəti

Mayıl Hilal oğlu Əhmədov,

Azərbaycan Respublikası Prezidentinin İşlər İdarəsinin
Prezident Kitabxanasının direktoru

Zakir İsgəndər oğlu İsmayılov,

Kitabxana işinin avtomatlaşdırılması və elektron resurslar
şöbəsinin müdiri

Cəmiyyətin informasiyalaşması, habelə Azərbaycan Respublikasında baş verən siyasi və sosial-iqtisadi islahatlar şəraitində sosial-mədəni institutlar kimi kitabxanaların rolu əhəmiyyətli dərəcədə artır.

6 oktyabr 2008-ci ildə Azərbaycan Respublikası Prezidenti İlham Əliyev **“Azərbaycan Respublikasında kitabxana-informasiya sahəsinin 2008-2013-cü illərdə inkişafı üzrə Dövlət Proqramı”nın təsdiq edilməsi barədə** Sərəncam imzalamışdır. Dövlət Proqramında kitabxanaların qabaqcıl rolu xüsusi ilə qeyd olunur və deyilir ki, kitabxanalar dövlət islahatlarının həyata keçirilməsinə yardımçı olur, elm, təhsil, sosial inkişaf, iqtisadiyyat və mədəniyyət prosesinə fəal təsir göstərir.

Bu proqramın həyata keçirilməsinə Azərbaycan Respublikası Prezidentinin İşlər İdarəsinin Prezident Kitabxanası da xüsusilə önəmli töhfələr verir. Elektron resursların yaradılması işində Prezident Kitabxanası əhəmiyyətli rol oynayır. Qeyd etmək lazımdır ki, son illər kitabxanada elektron resursların sistemləşdirilməsi prosesi gedir: tarix, ölkəşünaslıq və diyarşünaslıq üzrə; işgüzar və hüquqi informasiya üzrə; regionların sosial-iqtisadi inkişafı üzrə; azərbaycan mədəniyyəti, fəlsəfə və digər aktual mövzular üzrə.

Ölkəşünaslıq və diyarşünaslıq bu gün haqlı olaraq kitabxanaların işində əsas istiqamətlərdən biri hesab edilir. Kitabxana diyarşünaslığının ənənəvi vəzifələri materialların toplanması və oxucuların öz ölkələrinin tarixi, müasir vəziyyəti və gələcək inkişafı barədə məlumatlandırılması, onlarda doğma diyara qarşı maraq oyatmaq, vətənlərinə məhəbbət və qayğı ilə yanaşmanı tərbiyə etmək, maraqlı insanlarla görüşlərin təşkil edilməsindən və s. ibarətdir.

Bir çox kitabxanalar geniş diyarşünaslıq işi aparır ki, bura kitabların təqdimatı, ekskursiyaların, sərgilərin təşkili, muzey fəaliyyəti, “canlı tarixə” aid sənədlərin, xatirələrin, fotoşəkillərin, eksponatların oxucuların bilavasitə iştirakı ilə qorunub saxlanması və bir çox digər işlər daxildir.

Son illər Azərbaycan Respublikası Prezident İşləri İdarəsinin Prezident Kitabxanasında istifadəçilərə (oxuculara) xidmət göstərilməsi prinsip etibarlı ilə yeni səviyyəyə keçmişdir. Kitabxananın informasiya resurslarının ayrılmaz hissəsi olan elektron resursları istifadəçilərə fəal şəkildə təqdim edilir. Materialların toplanması, təsvir edilməsi və sistemləşdirilməsi üzrə aparılan böyük işlər sayəsində istifadəçilər kitabxananın elektron resurslarından keyfiyyətli informasiya almaq imkanına, o cümlədən, geniş ölkəşünaslıq və diyarşünaslıq üzrə də məlumat almaq imkanına malikdirlər.

Prezident Kitabxanasında **ölkəşünaslıq və diyarşünaslıq üzrə elektron resurslar** rəhbərliyin nöqtəyi-nəzərinə uyğun olaraq formalaşır ki, buda elektron resursların daha rahat və geniş axtarış sistemi ilə təchiz edilməsinə, mühüm və yeni informasiyanın mümkün qədər istifadəçilərə tez çatdırılmasına kömək edir. Kitabxananın elektron ölkəşünaslıq və diyarşünaslıq resurslarına aşağıdakılar daxildir:

- tarix-diyarşünaslıq mövzusunda olan sənədlərin tammərtli surətləri,
- kombinə olunmuş elektron biblioqrafik verilənlər bazası,
- diyarşünaslıq sənədlərini nümayiş etdirən veb saytlar,
- elektron diyarşünaslıq nəşrləri.

Belə iş prosesində nəinki sadəcə olaraq informasiya toplanır, həm də yeni, nadir sənədlər yaradılır. Əldə edilmiş informasiyanın keyfiyyəti və onun təkrarsızlığı, mövzunun tam açılmasının xüsusi formasını tələb edir ki, bu da öz növbəsində Prezident Kitabxanasının tədqiqat, biblioqrafik, nəşriyyat fəaliyyətinin inkişafına yardım etmiş olur.

Kitabxananın ölkəşünaslıq və diyarşünaslıq fəaliyyəti onun inkişaf etməsi üçün güclü alətdir. Diyarşünaslıq işi özündə kitabxananın hüquqi, əxlaqi, ekoloji, estetik maarifləndirmə üzrə bütün əsas istiqamətlərdə fəaliyyətini əhatə edir. Bu problemlər üzrə elektron resurslara həmişə istifadəçilərin (oxucuların) - mütəxəssislərin, ali məktəb tələbələrinin, digər kitabxana əməkdaşlarının daha çox ehtiyacı olur.

Tarixi ölkəşünaslıq və diyarşünaslıq işi ənənəvi olaraq kitabxanaların fəaliyyətinə aiddir. Ölkənin tarixi-mədəni irsi ümummilli əhəmiyyət kəsb edən sənəd və digər mənbələr ilə məhdudlaşmır. Ölkənin tarixi onun ayrı-ayrı bölgələrinin və vətəndaşlarının tarixindən qaynaqlanaraq formalaşır. Həyatını başa vurmuş hər bir nəsil özünün konkret tarixi dövrlərinin sübut və dəlillərini də özü ilə aparır.

Prezident Kitabxanası ölkəşünaslıq və diyarşünaslıq fəaliyyətində özü üçün daha yaxın olan istiqamətləri seçmişdir:

- ədəbi;
- tarixi;
- kulturoloji;
- etnoqrafik;
- ekoloji.

Ölkəşünaslıq mövzularının müəyyən informasiya resursları sistemi formalaşmışdır ki, bu da geniş informasiya təminatının həyata keçirilməsinə imkan verir. Prezident Kitabxanasının fəaliyyət istiqamətlərindən biri ölkəşünaslıq və diyarşünaslıq məlumat bazalarının yaradılması, onların daim yenilənməsi və daha da təkmilləşdirilməsidir.

Ən qədim zamanlardan başlayaraq müasir dövrə qədər xalqımızın keçdiyi tarixi yolunu əhatə edən "**Odlar Yurdu Azərbaycan**" adlı tammətli elektron baza kitabxananın əməkdaşları tərəfindən fondumuza daxil olan kitablar və dövrü mətbuat materialları, həmçinin bəzi rəsmi saytlar əsasında hazırlanmışdır.

Layihənin məqsədi ölkəşünaslıq xarakterli sənədlərin elektron daşıyıcılara köçürülmə yolu ilə saxlanması, onları daha geniş istifadəçi kütləsinə təqdim edilməsindən ibarətdir.

Bunun üçün aşağıda qeyd olunan istiqamətlər üzrə işləyən xüsusi veb-sayt **www.odlaryurdu.az** yaradılmışdır:

- 1.Tarixi və mədəni əhəmiyyətə malik ölkəşünaslıq və diyarşünaslıq xarakterli sənədlərin toplanılması və indeksləşdirilməsi;
- 2.Cari informasiyaların elektron formada toplanılması və istifadəçilərə təqdim olunması;
- 3.Azərbaycan Respublikasına həsr olunan ən yaxşı nəşrlərin elektron surətinin istifadəçilərə təqdim edilməsi;
- 4.Yerli dövrü nəşrlərin bazalarının yaradılması, yerli və xarici dövrü nəşrlərin rəqəmsal kolleksiyalarının yaradılması;
- 5.Sosial əhəmiyyətli istiqamətlər: səhiyyə, elm, hüquqi yardım və digər sahələr üzrə məlumat ünvanlarının yaradılması;
- 6.Elektron və çap formada ölkəşünaslıq və diyarşünaslıq xarakterli yeni sənədlərin hazırlanması.

Bu veb-sayta daxil olan istifadəçilər aşağıdakı informasiya ilə tanış ola bilərlər:

- Respublika haqqında ümumi məlumat
- İnzibati- ərazi bölgüsü
- Tarix
- İqtisadiyyat
- Mədəniyyət və turizm

- Görkəmli azərbaycanlılar
- Ermənistan-Azərbaycan, Dağlıq Qarabağ münaqişəsi
- Azərbaycan beynəlxalq arenada

Hər bir bölmədə aşağıdakı əlavə məlumatlar vardır: nəşrin qısa təsviri və annotasiya, mündəricat, fotosəkillər, pdf və ya zip formatda olan tammətnli (fragmentli) fayllar.

Hazırda dünyada vəziyyət elədir ki, müasir insan həm də ekoloji savada malik olmalıdır. Bu gün dünyada ən aktual məsələlərdən biri bəşər sivilizasiyasının və onu əhatə edən ətraf mühitin sabitliyinin təhlükə qarşısında qalması, iqtisadiyyatın sürətli inkişafı ilə ətraf mühitin mühafizəsinin uzlaşdırılmaması, mövcud ekosistemlərin dağılması təhlükəsinin artmasıdır.

Dünya miqyaslı ekoloji problemlər barədə danışarkən yerli miqyaslı problemlərə də diqqət ayırmaq lazımdır. Ölkəmizdə ekoloji mühitin pozulması, meşələrin, otlaqların, kənd təsərrüfatına yararlı torpaqların azalması, bəzi yerlərdə tamamilə sıradan çıxması, şəhərlərimizdə atmosfer havasının, Kür, Araz və digər çayların, Xəzər dənizinin, torpaqların çirklənməsi, bir sıra bitki və heyvan növlərinin bioloji müxtəlifliyinin pozulması və ya azalması ekoloji problemlərin təxirə salınmadan həllinin zəruriliyi ekoloji biliklərə tələbat və marağı gündən-günə artırır.

Buna görə də, kitabxana işinin ən başlıca və prioritet istiqamətindən biri də əhalinin ekoloji maarifləndirilməsidir ki, bu gün yalnız təbiəti qorumaqla bəşəriyyəti, Yer üzündə həyatı saxlamaq olar fikrini hər bir kəsə çatdırmağın zəruriliyindən ibarətdir.

İnsanların ekoloji problemlərin ciddiliyini anlamasının və dərk etməsinin zəruriliyi bizim kitabxananın üzərinə mühüm maarifləndirici funksiyanı – aidiyyəti təşkilatlarla qarşılıqlı əlaqədə ekoloji problemlərə dair maarifləndirmə və ekoloji bilikləri təbliğ etmək funksiyasını götürməyə vadar etmişdir. Son illər ərzində bu iş bizim kitabxanada əhəmiyyətli dərəcədə işlənmiş və sistemləşdirilmişdir.

Respublikamızda əhalinin ekoloji maarifləndirilməsi və ekoloji mədəniyyətin formalaşdırılması məqsədi ilə Prezident Kitabxanasının əməkdaşları “**Azərbaycan ekologiyası**” adlanan və beş fəsilədən ibarət olan sənəd-informasiya resursu hazırlamışdır. Onun “Ümumi məlumat” adlanan birinci fəslində “Ekologiya nədir” sualı cavablandırılır, ölkəmizdə həyata keçirilən ekoloji siyasətin əsas istiqamətləri təhlil edilir, ekoloji-coğrafi rayonlaşdırmanın təsviri verilir. Həmin fəslin “Biomüxtəlifliklər” bölməsində Azərbaycanda biomüxtəlifliyin qorunması vəziyyəti araşdırılır, 13 dövlət təbiət qoruğu ilə yanaşı, 8 milli park, 23 dövlət təbiət yasaqlığı və palçıq vulkanları haqqında məlumat verilir.

Sənəd-informasiya resursunun ikinci fəslində “Ekoloji problemlər” adlanır. Bu fəsilə Abşeron yarımadasının, Xəzər dənizinin, çayların ekoloji problemləri, habelə atmosferin çirklənməsi, səhrələşmə, torpaqların eroziyası, qlobal istiləşmə, ozon qatının qorunması problemlərinə aid bölmələr verilmişdir. Bunlardan əlavə, Ermənistan ərazisindən keçib gələn çayların zərərli tullantıların çirkləndirilməsi, işğal altında saxlanılan ərazilərdə biomüxtəlifliyin məhv edilməsi, radioaktiv tullantıların həmin ərazilərdə basdırılmasına aid məlumatlar “Ekoloji terror” başlığı altında təqdim olunur.

Resursun “Ekoloji maarifçilik” adlanan üçüncü fəslinin birinci bölməsində özündə bu sahəyə aid 1000-dən artıq termin və anlayışı əks etdirən elektron “Ekoloji lüğət” təqdim edilir. Azərbaycanın 60-a yaxın ekoloq alimi haqqında bioqrafik və biblioqrafik məlumatlar “Ekoloq alimlərimiz” bölməsində toplanmışdır. “Ekoloji təqvim” adlanan bölmədə isə istər beynəlxalq aləmdə, istərsə də ölkə miqyasında ekologiya və ətraf mühitlə bağlı qeyd edilən hadisələrin və əlamətdar günlərin təqvimini təqdim olunur.

Elektron resursun “Qanunvericilik bazası” adlanan dördüncü fəslində Azərbaycan Respublikasının dövlət müstəqilliyini əldə etməsindən indiyədək ekologiya və ətraf mühitə dair qəbil edilmiş rəsmi sənədlər toplanmışdır. Rəsmi sənədlərə iki Milli Proqramın, bir Milli Strategiyanın, 4 Dövlət Proqramının, Azərbaycan Respublikasının 83 qanununun, Azərbaycan Respublikası Prezidentinin imzaladığı 73 Fərman və 71 Sərəncamın, Nazirlər Kabinetinin və

digər mərkəzi icra orqanlarının 174 qərarının, habelə ölkəmizin qoşulduğu 20 Beynəlxalq Konvensiya və Protokolun tam mətnləri daxil edilmişdir.

Sənəd-informasiya resursunun sonuncu – 5-ci fəslə “Elektron resurslar” adlanır. “Azərbaycan Respublikasının Prezidenti İlham Əliyevin ekoloji siyasəti” adlanan bölmədə dövlət başçısının ekologiyaya aid keçirdiyi müşavirələrin materiallarının tam mətnləri, iştirak etdiyi tədbirlərdəki çıxışları, müsahibələri, ekologiyaya dair söylədiyi fikirlər toplanmışdır. Fəslin “E-kitablar” bölməsində Kitabxananın fondunda olan ekologiyaya aid 13 seçmə kitabın elektron versiyası istifadəçilərə təqdim edilir.

Kitabxananın əməkdaşları tərəfindən ekologiyaya aid dövrü mətbuatda Azərbaycan, rus və ingilis dillərində dərc edilən 200-dən artıq aktual elmi-publisistik məqalənin elektron mətni “Məqalələr” bölməsində toplanmışdır. “Bibliografiya” bölməsində ekologiyaya aid Azərbaycan, rus və ingilis dillərində 220 kitabın, həmçinin 2004-cü ildən Kitabxanaya daxil olan dövrü mətbuatdan seçmə 800-ə yaxın məqalənin bibliografik təsvirləri verilmişdir.

Prezident Kitabxanasında Naxçıvanın 85 illik yubileyi ilə əlaqədar “**Naxçıvan Muxtar Respublikası-85**” adlı internet resurs hazırlanmışdır.

Azərbaycanın qədim tarixə, zəngin mədəniyyətə və çoxəsrlik dövlətçilik ənənələrinə malik Naxçıvan diyarı çətin, mürəkkəb və eyni zamanda parlaq inkişaf yolu keçmişdir. Əsrlərdən bəri Şərqi aləminin elmi-mədəni mərkəzlərindən biri olaraq şöhrət tapan bu torpaq neçə-neçə görkəmli alim, sənətkar və tarixi şəxsiyyət yetirmişdir.

İnternet-resursun yaradılmasında məqsəd internet istifadəçilərinin Naxçıvanın tarixi və hazırkı sərhədləri haqqında məlumatı özündə əks etdirən nadir diyarşünaslıq sənədlərindən istifadəni genişləndirmək və bu regiona aid sənədlərin Azərbaycanın mədəni irsinin bir hissəsi kimi qorumaqdır.

Qeyd edək ki, “Ümumi məlumat”, “Tarix”, “İdarəetmə sistemi”, “İqtisadiyyat”, “Elm və təhsil”, “Mədəniyyət”, “Resurslar” adlı 7 bölmədən ibarət olan bu resurs internet istifadəçilərinə Muxtar Respublika haqqında dolğun və operativ məlumat vermək məqsədi daşıyır. Bədxah qonşularımızın Azərbaycanın müxtəlif ərazilərinə, o cümlədən Naxçıvana da olan iddialarını nəzərə alaraq Prezident Kitabxanasının əməkdaşları bu diyarın qədim tarixinə dair müxtəlif mənbələrdə olan məlumatların, sənədlərin toplanmasına xüsusi əhəmiyyət vermişlər. İnternet resursun “Tarix” adlı bölməsində toplanmış və bir neçə fəsildə sistemləşdirilərək istifadəçilərə təqdim edilmiş səhifələrində Naxçıvanın həm qədim dövrlərinə dair tarixi, həm Muxtar Respublikanın yaradılmasına gətirib çıxaran hadisələr barədə, eləcə də müasir dövrə dair çox maraqlı sənədlər vardır. “Naxçıvan ən qədim zamanlardan xanlıqlar dövrünədək”, “Naxçıvan xanlığı”, “Naxçıvan qəzası”, “Araz-Türk Cümhuriyyəti”, “Naxçıvan General Qubernatorluğu”, “Ermənilərin Naxçıvanda törətdikləri soyqırımlar” “Naxçıvan İnkilab Komitəsi”, “Naxçıvan Muxtar Diyarı”, “Naxçıvan Muxtar Respublikası 1924-1991-ci illərdə” və “Müstəqillik dövrü” adlanan yarım bölmələrdə Naxçıvanın müxtəlif dövrlərdəki inzibati-ərazi və idarəetmə forması barədə tarixi sənədlərlə, həmçinin ilk dəfə olaraq Prezident Kitabxanasının əməkdaşları tərəfindən tərtib olunmuş **Naxçıvan tarixinin xronologiyası** ilə də tanış olmaq mümkündür.

“Resurslar” bölməsində həm ümummillə liderimiz Heydər Əliyevin, həm də Prezident İlham Əliyevin Naxçıvan Muxtar Respublikasına səfərlərinin xronologiyası tərtib olunmuşdur. Onların Naxçıvanda keçirdikləri müxtəlif görüşlərdə və tədbirlərdəki çıxışlarının tam mətnləri “Heydər Əliyev Naxçıvanda”, “İlham Əliyev Naxçıvanda” adlı yarım bölmələrdə istifadəçilərə təqdim edilir.

İnternet istifadəçiləri “Elektron kitablar” yarım bölməsində Naxçıvanın tarixinə, iqtisadiyyatına, mədəniyyətinə və incəsənətinə dair müxtəlif dillərdə olan “Naxçıvan ensiklopediyası”, “Naxçıvan abidələri ensiklopediyası”, “Qayıdış”, “Naxçıvan sancağının müfəssəl dəftəri”, N. Vəlixanlının “Naxçıvan - ərəblərdən monqollaradək: VII-XII əsrlər” və digər 20-dən çox fundamental kitabın elektron versiyaları ilə tanış ola bilərlər.

“Resurslar” bölməsinin maraqlı yarım bölmələrindən biri də Naxçıvana dair dövrü mətbuatda dərc olunmuş məqalələrin tam mətnlərindən ibarət “Mətbuat səhifələrində”dir.

“Görkəmli naxçıvanlılar” yarım bölməsində isə bu diyarın görkəmli alimləri, sənətkarları, yazıçıları, şairləri və tarixi şəxsiyyətləri haqqında məlumatlar toplanmışdır. Naxçıvana dair operativ informasiya ilə maraqlanan oxucular “Bibliografiya”dan yararlanacaqlar. Burada Prezident Kitabxanasının fondunda olan kitabların, avtoreferatların və dövri mətbuatda çap olunmuş əhəmiyyətli məqalələrin bibliografik təsvirləri verilmişdir.

“İdarəetmə sistemi” bölməsində Muxtar Respublikanın Konstitusiyasının tam mətni ilə tanış olmaq mümkündür. Bu bölmənin “Qanunvericilik hakimiyyəti”, “İcra hakimiyyəti” və “Məhkəmə hakimiyyəti” hissələrində Muxtar Respublikada hakimiyyətin bu qolları barədə internet istifadəçilərinə müfəssəl məlumat təqdim edilir.

“Naxçıvan Muxtariyyəti tarixi sənədlərdə” adlı kolleksiyada Naxçıvan Diyarının Naxçıvan Muxtar Sovet Sosialist Respublikasına çevrilməsi haqqında Azərbaycan Mərkəzi İcraiyyə Komitəsinin 1924-cü il 9 fevral tarixli qərarı, Naxçıvanda Xalq Komissarlıqlarının yaradılması haqqında 1924-cü il 19 fevral tarixli Dekreti, Naxçıvan Sovet Sosialist Respublikasının 1926-cı il yanvarın 15-də təsdiq edilmiş Konstitusiyasının mətni, Naxçıvan Sovet Sosialist Respublikasının Əsasnaməsi, Naxçıvan Diyarının hərbi komissarı Talıbzadənin Azərbaycan SSR Xalq Komissarları Sovetinə Naxçıvandakı vəziyyətlə bağlı 1921-ci ilin mayında göndərdiyi məruzənin mətni, Muxtar Respublikanın yaradılmasının 10 illik və 25 illik yubileyinin qeyd olunmasına dair 1930-cu il 27 iyul tarixli Manifest, 1949-cu il 3 may tarixli Qərar və digər mühüm arxiv sənədlərinin surətləri təqdim olunur.

Prezident Kitabxanası yarandığı gündən ümummilli lider Heydər Əliyevin həyat və fəaliyyətinin bütün sahələrinə aid sənədlərin toplanması və onların elektron variantının hazırlanması üzrə sistemli iş aparır.

“Heydər Əliyev. Elektron sənədlər toplusu” – ümumi istifadə üçün nəzərdə tutulan informasiya resursu və sənədlərin rəqəmsal formatda toplanması və qorunması üçün kompleks informasiya sistemidir.

Geniş oxucu kütləsinin və tədqiqatçıların ümummilli liderin zəngin irsini öyrənməyə çox böyük marağını nəzərə alaraq, internet resursda Heydər Əliyevin Azərbaycan Respublikasının Prezidenti olduğu dövrdəki nitqlərinin, çıxışlarının, məruzələrinin, bəyanatlarının, müsahibələrinin elektron versiyaları hazırlanmış və illər üzrə qruplaşdırılmışdır. Kitabxananın elektron kataloqunda Heydər Əliyev haqqında olan 400-dən çox kitab və 1500-dən çox dövri mətbuat materialı haqqında bibliografik informasiya internet resursun “Bibliografiya” bölməsində yerləşdirilmişdir.

“Xronologiya” bölməsində ilk dəfə olaraq dahi şəxsiyyətin həyat və fəaliyyətinin əsas sahələri, şərəfli bir ömrün ən vacib məqamlarının Prezident Kitabxanası tərəfindən tərtib olunmuş xronologiyası internet istifadəçilərinə təqdim edilmişdir.

Ölkəmizin xarici siyasət kursunun, müstəqil beynəlxalq münasibətlərimizin və diplomatiyamızın formalaşmasında misilsiz xidməti olan Heydər Əliyevin Azərbaycan Respublikasının Prezidenti olduğu dövrdə xarici ölkələrə etdiyi səfərlərin, bu səfərlər zamanı dövlət rəhbərləri, beynəlxalq təşkilatların nümayəndələri ilə keçirdiyi görüşlərin də tam xronologiyası tərtib edilərək resursun “Xarici siyasət fəaliyyətinin xronikası” bölməsində istifadəçilərə təqdim olunmuşdur.

Təmali ümummilli liderimiz tərəfindən qoyulmuş və Prezident İlham Əliyevin uğurla inkişaf etdirdiyi, müasir Azərbaycan iqtisadiyyatının əsasını təşkil edən neft strategiyasına, “Əsrin müqaviləsi”nə, neftimizin dünya bazarlarına nəqlinə, Neft Fonduna, beynəlxalq neft-qaz sərgilərinə dair rəsmi materialların tam mətnləri müvafiq sahələr üzrə qruplaşdırılaraq internet resursun “Neft strategiyası. Əsrin müqaviləsi” bölməsində verilmişdir.

İstifadəçilər üçün çox əhəmiyyətli sənədli mənbə hesab edilən bölmələrdən biri də “Müstəqilliyimiz əbədidir” çoxcildliyinin (34 cild) kitabxananın əməkdaşları tərəfindən hazırlanmış elektron versiyasıdır. Mövzu - axtarış sistemi tətbiq edilmiş bu çoxcildlik Heydər Əliyevin Azərbaycan Respublikasının Prezidenti olduğu dövrdə misli görünməmiş fəaliyyətini əks etdirən materialların xronoloji toplusudur.

Kitabxananın diyarşünaslıq fəaliyyəti – tarixi, milli və mədəni irsin saxlanması, insanların mənəvi və intellektual inkişafı üçün ən güclü vasitədir. Prezident Kitabxanası diyarşünaslıq sahəsində elmi-tədqiqat işini genişləndirməyi, ona tədqiqatçıları cəlb etməyi, arxivlərlə, muzeylərlə, digər mədəni və elmi müəssisələrlə əməkdaşlığı inkişaf etdirməyi, kitabxana ətrafında ölkənin və onun regionlarının tarixinin və mədəniyyətinin, adət-ənənəsinin öyrənilməsi və tanınması qayğısına qalan oxucu kütləsinin formalaşmasını zəruri sayır.

Prezident Kitabxanasında Azərbaycanın Bakı, Gəncə və digər şəhərlərin tarixi üzrə, təbii resursları və ekologiyası, mədəniyyəti və adət-ənənələri üzrə materiallar seçilərək qəzet və jurnal məqalələrinin diyarşünaslıq kartotekası yaradılmışdır.

Ölkəşünaslıq və diyarşünaslıq – bu son dərəcə böyük əmək, zaman və enerji tələb edən bir işdir. Diyarşünaslıq mövzusunda maraq həmişə olacaqdır. Axı insan təkçə çörək yeməklə yaşaya bilməz. O həm də, adət-ənənələrin qırılmaz telləri ilə, əcdadlarının qoyduqları irs və yaddaşı ilə də yaşayır.